

# መራራ ቀናቶች በአየር ኃይል

ጄ/ቴክ በረታ



ይናገራል ድቶ

ብዕራ ያለማቋረጥ ቀለሙ ይቆራረጣል። የተሞነጨጨሩ ብጥስጣሽ ወረቀቶች እዚህም እዚያም ተዘረክርክዋል ። ከኢትዮጵያ አየር ኃይል በክብር ከተሰናበትኩ በኋላ ከቀሰምኩት የሙያ ትምህርት ጋር የተያያዘ አጠር ያለች ለማስታወሻ የምትሆን መጣጥፍ ጨጨሬ አድሬ በነጋታው ማስታወሻዋን ሳነባት ትርጉም አልሰጥህ ስላለችኝ ድብት ብሎኛል ። ደባሪ ቀን !

የመረጥኩት ርዕስ ከኢትዮጵያ አየር ኃይል ጋር የቅርብ ዝምድና ይቅርና ለአቻና ጋብቻም የሚበቃ ቅርርብ አጣሁበት ።

ቢሆንም ዕልህ ተያይዜ ውስጤን ውለድ እያልኩ እያስቸገርኩት ነው ። አንድ ወዳጄ የሰጠኝ ምክር ደጋግሞ ከውስጤ ያቃጭላል ። " አንዴ እስኪመጣ ያስምጥሃል ... አንዴ ከመጣ ግን ማቆሚያ የለውም ... ዝም ብሎ ይፈሳል እና በርታ ... ተስፋ እንዳትቆርጥ ነበር ያለኝ ። የአየር ኃይን ታሪክ በጨረፍታ ላየው ሞከርኩ ። ግን እኔ ማነኝ ? የሚለው ኃይል ደግሞ ከውስጤ እየጮሀ ይሞግተኛል ። ይህንን የሚያክል ታሪክ ለመጨር የምደፍረው ? በማለት እራሴኑ ጮክ ብዬ ተናገርኩት ። እንደምንም በእሹሩና የተኙት ህፃናት ልጆቼ ከቀኝ ወደ ግራ ሲገለበጡ ተመልክቼ ምን ያክል ጮኬ መናገሬን አስተዋልኩ። የተሰራን ታሪክና እውነተኛ ገጠመኝን መፃፍ ብርቅ አልነበረም ። ቅድመ ግንቦት 1983 ብዙ ገጠመኞች አሉኝ ። እናም ወደ አንዱ ተንደርድሬ ዘው አልኩኝ። በ1980 ዓም ተማሪ ሆነን ዘወትር ዓርብ ምሽት በኤርሜን ክብብ ፊት ለፊት ከምሽቱ አንድ ሰዓት እስከ ሰዓት ሰዓት ድረስ የምናቀርበው የመዝናኛ ፕሮግራም ትዝ አለኝ ። ዓርብ ከምሳ በኋላ በደምብ ተቀሽሮ ምሽት ለመዝናኛ ዝግጅታችን የሚቀርብ አዝናኝ መነባንብ ። ..... ኤድያ ! ክፉ ዕድል ! ምን ዋጋ አለው ? አልዘለቀም .... ያንን የመሰለ ተቋም እንዳልነበረ አደረጉት ።

ግንቦት 20 ቀን 1983 ሰራዊቱ ተበትኖ አባላቱ ከቆሙት በታች ከሞቱት በላይ እንዲኖሩ ሲበዩንባቸው ..... በማለት ብዕራ ቀለም እየተፋ ሳለ ድንገት ውስጤን ባር ባር አለው ። ብዕራም በድንጋጤ ቀለሙን ማቆራረጡን ቀጠለ።

የተቆራረጠው የብዕራ ቀለም መድረቅ የጀመረው ግን ድህረ ግንቦት 1983 ዓም ላይ ነበር ። በግድ መቀጠል ነበረብኝ።

ከዕለታት አንድ ቀን በጠዋት ከቢሮዬ ስደርስ የቅርብ አለቃዬ ብርድ ብርድ ብሎታል ። የቅጥር መለኪያውን የማያሟሉ በራሪ እንዲሆኑ የተላኩ " የአዲሱ ሰራዊት አባላት " መጥተው ይሆን ? ወይስ ከዚህ ቀደም ለሰማዕታት ሃውልት ማሰሪያ ያዋጣነው ገንዘብ አልበቃ ብሎ ተጨማሪ የአንድ ወር ደሞዛችሁን በአንድ ዓመት እንድትከፍሉ የሚል መመሪያ ሰምቶ ይሆን ? እያልኩ ነበር በውስጤ ። ምን ነክቶት ብርድ እንደመታው ቅጠል ኩርምት እንዳለ ሳልጠይቀው በወር 20 ብር የሚያስደገመኝን የመምህርነት ተግባራን ልከውን ነጭን ካፖርቴን (ጋዋን) ለብሼ ማስተማሪያ ክፍሌ ወደ ሆነው የቀድሞው የኢትዮጵያ አየር ኃይል አካዳሚ 1ኛ ፎቅ በሩጫ አመራሁ ። ከትምህርት ክፍሉ እንደዘለቅኩ መኖሪያ ቤቴ ወስጄ አርጫ ያመጣሁትን የታጋይ ተማሪዎችን የፈተና ወረቀት ከጠረጴዛዬ ላይ አዋልኩት ። ከታጋይ ተማሪዎቼም ጋር ሰላምታ ከተለዋወጥን በኋላ የፈተናውን ጥያቄ መልሶች ከጥቂሩ ሰሌዳ ላይ ፃፍኩና የእያንዳንዱን ተማሪ ስም እየጠራሁ ማደል ጀመርኩ ። (እዚህ ላይ ማዕረጋቸውን በስማ በለው እንጂ በህጋዊነት ፊት ለፊት የወጣ ስላልነበር ስማቸውን ከነማዕረጋቸው

መጥራት ትልቅ ፈተና ነበር ።) የፈተና ወረቀቱን እየሰጠሁ እያለሁ ዑስማን የተባለው ተማሪዬ (በውስጠተ አዋቂ አለቃዬ) ውጤቱን ተመልክቶ ድንገት ዘሎ ከተቀመጠበት በመነሳት አፈጠጠብኝ ። ምንድነው ይሄ ? ብሎ የፈተና ወረቀቱን ወደ እኔ እየወረወረ በንዴት ቁጭ ብድግ ማለት ጀመረ ። እኔም በማስከተል " ይህማ የፈተና ውጤትህ ነው " በማለት በፅሞና መለስኩለትና ንፋስ እያወዛወዛት ከፍሉ መሃል ላይ የወደቀችውን የፈተና ወረቀት አንስቼ ጠረጴዛ ላይ አስቀመጥኳት ። ውስጤን ግን ቅር እያለው ነበር ። ዑስማን መረጋጋት አልቻለም ። " ያንተ ፈተና በእኔ ህይወት ላይ ምንም ለውጥ አያመጣም " አለኝ ከጣሪያ በላይ እየጮኩ ። " ጉድ ፈላ " ! አልኩኝ ለራሴ ብቻ በሚሰማ ድምፅ ። በተማሪና አስተማሪ መካከል ያለው የግንኙነት መስመር እንዲህ እንደ ዋዛ ተጣሰ ማለት ነው ? ብዬ እራሴን ጠየቅሁ ። በዚህች ቅፅበት አንድ እርምጃ መውሰድ እንዳለብኝ ውስጤ እየሞገተኝ ነበር ። ውስጤን መስማት ነበረብኝ ። በመሆኑም ቀደን የተማሪና አስተማሪ የግንኙነት መስመር ማስመር የመምህርነት ግዴታዬ መሆኑን አሰብኩ ። እናም ወደ ዑስማን እርምጃዬን እየወሰደኩ " ደብተርህን ሰብስብና ከዚህ ክፍል ውጣ " ! ብዬ በኃይል ቃል ተናገርኩት ። ክፍሉ በአንድ ጊዜ ፀጥ አለ ። ዳደሮቼ የዕብራቱ ጥግ ፣ የብልግናውን መጨረሻ እንዴት እየተረጎሙት እንደነበር ለማጤን ጊዜ አልነበረኝም ። ነገር ግን አንዳቸውም የማስተባበልና የመከላከል አስተያየት አልሰጡም ። በድንጋጤ ወንበራቸው ላይ ደርቀው ቁጭ ብለዋል ። ዑስማን ግን

እቃዎቹን እንኳ ሳይሰበሰቡ እያገተመተመና ወንበሮቹን ግራና ቀኝ እያንጩቀቀና እየደበደበ ክፍሉን ለቆ ወጣ ። እጅይ አልኩኝ ፤ አልወጣም ቢለኝ ኖሮ ምን ላደርግ እንደምችል አላውቅም ነበር ። ተማሪው ዑስማን የፈተና ወረቀቱን አስተማሪው ላይ በንቀት መወርወሩ እጅግ ረበሸኝ ። ቀሪውን የትምህርት ክፍለ ጊዜ በወጥ መቀጠል ተሳነኝ ። እንዲያውም የአለቃዬ ሙድ በጠዋት መዘበራረቅ እንደገና ከጭንቅላቴ ገባ ። እናም የዕለቱ ክፍለ ጊዜ ሳይጠናቀቅ ቀደም ብዬ ተማሪዎቹን ተሰናብቼ ወጣሁ ።



ወታደራዊ ስነምግባር ያለው ሰራዊት

ቢሮዬ ስደርስ አለቃዬ ወንበሩ ላይ ተክዞ እንደተቀመጠ አገኘሁት ። የኢትዮጵያ አየር ኃይልን ለመቀላቀል ስመጣ ምልመላ ክፍል ውስጥ መጀመሪያ ከየሁት ጀምሮ የማይቀየር ፈገግታ የማይለየው ፊቱ ዛሬ እንደዚህ መጨለሙ ግራ አጋብቶኛል ።

“ ማስተር ” አልኩት ወትሮ በምጠራው የማዕረግ ስሙ ጭክ ብዬ ። በገፁ ላይ እያየሁ ያለሁት ትካዜ ስጋት እንደፈጠረብኝ በሚገልፅ ቅላጭ ። ማስተር ቀና ብሎም አልተመለከተኝም ። በዝምታው ውስጥ የማነበው ሁኔታ የበለጠ ከነከነኝ ። እናም ሌላ ጥያቄ አስከተልኩ ... አሁንም ከፍ ብሎ በሚሰማ ድምፅ ፤ ከዝምታው ልቀሰቅሰው ፈልጊያለሁ ። “ የተፈጠረ ነገር አለ እንዴ ? ” አልኩት አለቃዬን ። ከዑስማን ጋር ክፍል ውስጥ የተፈጠረውን መስማቱ አይቀርም በሚል እርግጠኛ ድፍረት ። አለቃዬ ከአቀረቀረበት በግድ ቀና አለ ። ቀጥሎም ጉሮሮውን ጠራርጎ ሲያበቃ ሊናገር ሲያከብኩብ ሁኔታው አላምርህ አለኝ ። “ ዛሬ ብዙ የሚነግረኝ ነገር አለ ማለት ነው ” ብዬ በውስጤ አሰብኩ ። “ ከአንተ ብዙ አላውቅም ” ..... እንደ መርዶ ነጋሪ ቅዝቅዝ ብሎ ንግግሩን ጀመረ ። ቀጥሎም “ ብዙ ጊዜም መክሬህ ነበር ፤ እነዚህን ሰዎች ብዙ ተዳፍረሃል ። ” አለኝ ተስፋ በቆረጠ ድምፅ ። በአለቃዬ ያልተለመደ ባህርይ በመነሳት ዑስማን ከክፍል ስላባረርኩት በአለቃዬ በኩል አልፎ ማስጠንቀቂያ እንዳስቀመጠልኝ ገመትኩ ። አለቃዬ ቀጠለ ። “ ከዚህ በፊት እንደ አምላክ የሚፈራውን ታጋይ አለቃ መሃይም ብለህ መናገርህን ተከትሎ ከአንተ ጋር በአንድ ቢሮ ውስጥ መስራቴ እጅግ ሲያሳቅቀኝ ቆይቷል ። አለኝና በረዥሙ ተንፍሶ በራሱ ሃሳብ ውስጥ ጭልጥ ብሎ ገባ ። ፀጥታው በእጅጉ አስጨነቀኝ ። ይናገራል ብዬ ጠብቄው ከሄደበት ሃሳብ መመለስ እንዳቃተው ሳስተውል አሁንም ከፍ ባለ ድምፅ “ እባክህን ነፍሴን አታስጨንቃት

የምትነግረኝን ንገረኝና ገላግለኝ " በማለት አንባረቅሁ።

አለቃዬ የከበደው ነገር አለ ። በእኔና በዘመነኛ አለቆቻችን መካከል እንደሰንዱች ተጥቶ እየተጠበሰ መሆኑ ገብቶኛል ። ትክክለኛውን አሰራር ተከትሎ እኔን ለመደገፍ ተቸግሯል ፤ በሌላ በኩል ደግሞ እውነተኛውን አሰራር ለጊዜው ወደ ዳር ገፋ አድርጎ አለቆቻችን እየሄዱበት ያለውን አረንቋ ጠይፎታል ።

የሞት ሞቱን " ለመሆኑ ዛሬ ከሰዓት በኋላ በቴክኒሺያን ክብብ ስለሚጀመረው ግም ገማ ሰምተሃል ? አለኝ ። " ስብሰባ ስለመኖሩ እንጂ ግም ገማ ስለመኖሩ የሰማሁት ነገር የለም " አልኩት ። ደግሞም እውነቱን ነበር። ግም ገማም ሆነ ስብሰባ ብዙም አስጨንቆኝ አያውቅም ። እነዚህ ሰዎች ተጨነቅክም አልተጨነክም ማድረግ የሚፈልጉትን ማድረጋቸው እንደማይቀር አስቀድሜ አውቅያለሁ ። አለቃዬም በማስከተል ለማንኛውም በግምገማው መጠናቀቂያ ላይ ከሰራዊቱ የሚባረሩ የቀድሞው ሰራዊት አባላት እንዳሉ ሸልኩ የወጣ መረጃ መኖሩን አሁንም በደበተው ቃና ነገረኝ ። "መአህድንና" "ኦነግን" በመደገፍ የሚጠረጠሩ በመሳሪያ ታጅቦው ከበር ውጪ ተገፍትረው እንደሚወረወሩ ወሬው መጠፋን ዘከዘከልኝ ።

አሃ ! አልኩኝ ። የስጋቱ ፣ የጭንቀቱና የመደበሩ ዋናው ምክንያት ይህ መሆኑን ተረዳሁ ። ለእርሱም ሆነ ለእኔ አብዝቼ አዘንኩ ። በክፉ ዘመን ተፈጥረን እዚህ የውርደት አረንቋ ውስጥ መቧቸራችንን አምርሬ ረገምኩ ። ትክክልም ሰራህ አልሰራህ ካልተፈለክና የዓይንህ ቀለም ካላማራቸው የፈለጉትን ስም ለጥፈውልህ በውርደት

ከግቢ ውጪ በመሳሪያ አጅቦው አውጥተው ይጥሉሃል ። እንዲህ አይነት ተግባር ከአንዴም ሁለት ሶስት ጊዜ ሲፈጸም ነበር ። ይግባኝም ብሶት ሰሚም ችሎት የሌለበት ፍርድ ገምድል ፍርድ ነው።

ዛሬ ግን ቆርጫለሁ ። ሁልጊዜ ፈርቼና አጎንብሼ መኖር እንደሰለቸኝ ውስጤ እየነገረኝ ነው ። እናም እርግጠኛ ሆኜ ለአለቃዬ መለስኩ ። " ማስተር ብዬ ጀመርኩ በአክብሮት ። ማስተር ስለ እኔ በፍጹም ስጋት አይግባህ ። እኔን እንደምታውቀኝ የየትኛውም የፖለቲካ ፓርቲ አባልም ደጋፊም አይደለሁም ። ሆኖም ግን ለምን የማስተማር ስርዓትን ለማስከበር እውነት ተናገርክ ተብዬ ከምወደውና ከማከብረው ሙያዬና መስሪያ ቤቱ የምሰናበት ከሆነ ፤ ይህ ለእኔ በክብር መሰናበት ነው ። " አልኩኝ እርግጠኛ ሆኜ ። ደግሞም እኩ ገና ሮጭ ያልደከምኩ ከነ ሙሉ ጉልበቴ ያለሁ ደንዳና ጎረምሳ ነኝ ። ምንም ሰርቼ ከነ ሙሉ ነፃነቴ መኖር የምመርጥ መንፈስ ጠንካራ ነኝ ፤ አልኩኝ ለራሴ ።

ከአለቃዬ ጋራ የነበረኝን ሃዘንም ፣ የመንፈስ መረበሽም የተቀላቀለበትን ንግግር እንደጨረስኩኝ የስብሰባው ወይም በአለቃዬ ቋንቋ የግምገማው ሰዓት እስኪደርስ ምሳ መብላት እንዳለብኝ ወስኜ ማለዳ ከቤቴ ስወጣ በዳንቴል ጥፍር አድርጌ አስሪያት ያመጣኝን የምግብ ሳህን እንዳንጠለጠልኩ ከቢሮዎችን ጎን ባለቤት አልባ ወደ ሆነው ክፍል ዘው ብዬ ገባሁ ።

ትናንት አመሻሽ ላይ የጀርመን ድምፅ የአማርኛውን ክፍል እያዳመጥኩ ክሽን አድርጌ የሰራኝን ምግብ ነበረኝ ። ወንድ ላጤነት ባይስማማኝም በዚህ በሰቀቀን

በተንጠለጠለች ነፍስ ላይ ሚስት አግብቶ ልጅ ለመሰጠት አይታሰብም። በሆነ ምክንያት ከበር ተገፍትሬ የምጣልበትን ቀን በጭንቅ መጠባበቅ እንጂ እጅይ ብሎ በትዳር ለመሰብሰብ ያልታደለ ትውልድ አካል መሆኔን በሚገባ አውቅያለሁ። እናም ዛሬ ተስፋ በቆረጠ መንፈስ፣ የመጣውን ሁሉ በፀጋ ለመጋፈጥ በደነደነ ወኔ ያለ መሰቀቅ ምሳይን በሚገባ ተመግቤ ለሚጠብቀኝ ስብሰባ ወይም ግም ገማ ተዘጋጀሁ።

የቴክኒሻን ክብብ ብርሃናዊ የውስጥ ገፅታው ተገፎ ማቅ ለብሷል። በአዳራሹ ውስጥ የታደሙ በአብዛኛው የቀድሞው አየር ኃይል አባላት እንደተኩራረፈና የሞት ፍርዱን እንደሚጠባበቅ ፍርደኛ አቀርቅረው በወታደራዊ መጫሚያቸው መሬቱን ይተመትማሉ። ረፈድ አድርጌ ደርሼ ወደ አዳራሹ ውስጥ ስገባ ሁሉም ከአይኑ በሚወጣ ብርሃን ወደ እኔ አፈጠጠ። የዚያን ሁሉ ሰው ዓይን መንፈሴ የተቋቋመው አልመሰለኝም። እግሬ ሲተሳሰርና መራመድ ሲጠፋብኝ በጉልህ ያስታውቅብኝ ነበር። ደግነቱ የቅርብ አለቃይ በአቅራቢያ ካሉት መደዳ ወንበር ላይ ተቀምጦ አየሁትና በቀጥታ ወደ እሱ በመሄድ ቦታ አግኝቼ ተቀመጥኩ። ወደ ኋላም ወደ ጌንም ገልመጥ እያልኩ ሰዎችን ለማስተዋል ሞከርኩ። ለማውቃቸውና በአካባቢዬ ለተቀመጡትም የአንገት ሰላምታ ለመስጠት ሞከርኩ። ከአንዳቸውም ለሰላምታይ ምላሽ አላገኘሁም። አይናቸው ይየኝ እንጂ ከነ ሙሉ ቀልባቸው አዳራሹ ውስጥ አልነበሩም። በጣም ኃዘን ተሰማኝ። ይህንን ሰራዊት በሚገባ አውቀዋለሁ። በመስሪያ ቤቱ

ውስጥ ቆይታዬ አነስተኛ ቢሆንም የአየር ኃይል ሰራዊት በራስ መተማመኑ ከፍተኛ የነበረና የሚሰማውንና የሚያውቀውን በቀጥታ መናገር የሚችል ልቦ ሙሉ እንደነበረ መመስከር እችላለሁ። ዛሬ ያ ሁሉ በራስ መተማመን ተሰልቦ እንደ ታዳጊ ህፃን አቀርቅሮና የሞት ፍርዱን እንደሚጠባበቅ ፍርደኛ አንገቱን ደፍቶ በሹክሹክታ ያወራል። ከጥቂት ደቂቃ በኋላ የአስተዳደርና ፋይናንስ መምሪያ ነኝ ያለ ቀጭን ትንሽ ልጅ ከፊት ለፊት በሰፊው ከተዘረጋው መድረክ ላይ ወጥቶ ፊጥ አለ። ትልቁ አዳራሽ አሁንም የሙት ያክል በሚያስፈራ ዝምታ ውስጥ በመግባት ተሰብሳቢው በሰቀቀን ጀሮውን እስከ ጥግ ድረስ ከፍቶ የሚመጣውን ክፉ መርዶ ለመስማት ዳግቷል። መድረክ ላይ ወጥቶ የተቀመጠው ዘመነኛ ገዢ ንግግናን ሲጀምር አምላክ ለተናጋሪው ትልቅ አፍ ለአዳማጭ ደግሞ ትልቅ ጀሮ ብቻ የሰጣቸው ይመስል ነበር። እኔም ተስተካክዬ ከተቀመጥኩበት ወንበር ላይ ሆኜ ተስፋ በቆረጠ ስሜት በተባራሪዎች ሊስት ውስጥ እነማን ሊኖሩ እንደሚችሉ የራሴን ግምት በመስጠት በልቤ እየቆጠርኩ ነበር። ተናጋሪው ግን መርዶውን ለመንገር ጊዜ እየፈጀ ሰውን ለበለጠ ሰቀቀን ዳረገው። በመጨረሻም እኔ በራሴው ሙግት ውስጥ ተወጥሬ ስብሰለሰል ተናጋሪው የተባራሪዎቹን ስም መጥራት ሲጀምርና በሁኔታው የተረበሸው ተሰብሳቢ ከረዥም የጭንቀት ፀጥታ በኋላ ያሰማው የጣር ድምፅ ከሄድኩበት ሰመሙን መለሰኝ። የመድረኩ ሰውዬ ሁሉም የሚጠራውን የስም ዝርዝር በፀጥታ እንዲያዳምጥ ማሳሰቢያ ሰጥቶ ዝርዝሩን እንደገና መጥራት

ጀመረ ። አሁን ጆሮዬን አቅንቼ ማዳመጥ ቀጠልኩ።

1ኛ ሻለቃ ወንድሙ አለ ሰብሳቢው ከፍ ባለ ድምፅ አናቴን የተመታሁ ያክል እስኪነዘረኝ ክው አልኩኝ ። ሰውዬው የዋዛ አይደለም ። ስሙን በዝግታ እየጠራ በሰው ነፍስ ይጨውታል ። እኔ ደግሞ በመጀመሪያው ስም ጥሪ ደንዝዜ የተቀረውን ማዳመጥ አቁሚያለሁ ። ሻለቃ ወንድሙን በቅርብ አውቀዋለሁ ። ጌባዝ ባለሙያ ፣ ረዥም አመት አገልግሎት የሰጠ ፣ የሚሰራውን የሚያውቅና እርጋታን የተላበሰ ፣ በአካባቢውም ከፍተኛ አክብሮት ያለው የሰፊ ቤተሰብ መሪ ነበር ። አጎንብሼ ይህንን ፍርድ ገምድል አዋጅ በአዕምሮዬ እያሰብኩ ሳለ የቅርብ አለቃዬ እጁን ተከሻዬ ላይ በማሳረፍ ጨመቅ አድርጎ እንሂድ ሲለኝ ባንኜ ተነሳሁ።

ከስብሰባው አዳራሽ ስወጣ በዕለቱ የተባረሩት የቀድሞው አየር ኃይል አባላት ስሜት በሚያሸማቅቅ መልኩ AK-47 ክላሽንኩብ መሳሪያ በወደሩ ወታደሮች ታጅቦው ከዋናው በር ውጪ ተገፍትረው ለመውጣት በህብረት ሲነደቸው ተመለከቱ ። ውስጤ በእጅጉ አዘነ ። እድሜያቸውን ሙሉ ሃገራቸውን በቅንነት ሲያገለግሉ የኖሩ እድሜ ጠገብ አዛውንቶች በዚህ አይነት ሁኔታ ከአየር ኃይሉ መባረራቸው ነርብ የሚበጥስ ነበር።

" የዛሬውን በእግዚአብሔር ተዓምር ተርፈሃል " አለኝ ማስተር .. አለቃዬ ። ምንም መልስ አልነበረኝና ዝምታን መረጥኩ ። ውስጤ ግን ዝም አላለም ። ስለሚቀጥለው ዙር ግም ገማና እኔም ሊገጥመኝ የሚችለውን ውርደት አብዝቼ በመጨነቅ አስብ ነበር ።

እንደ ህዝብና የአገር ጠላት ተዋርዶ በመሳሪያ አጀብ ከጊቢው እንደከብት እየተነዱ መባረር ወይስ በራስ ጥያቄ ከሰራዊቱ አባልነት መልቀቅ ?

ከአለቃዬ ጋር በዝምታ ተጉዘን ከቢሯችን ስንደርስ ውስጤ የመጨረሻዋን ውሳኔ አስተላልፎ ነበር ፤ ከሚቀጥለው ዙር ግም-ገማ በፊት ከአየር ኃይሉ ግልፅ ስንብት ጠይቆ በክብር መውጣት ። እናም ያንኑ የውስጥ ውሳኔዬ ላይ ፀናሁና ግልፅ ስንብት ጠየቅሁ ። ለምን ? ብሎ የጠየቀኝ አልነበረም ። አንድ ነገር ግን ቅር እያለኝ ነበር ። ካሳደገኝና ለዛሬ ማንነቴ መሰረት ከሆነኝ ባለውለታ መስሪያ ቤቱ ለአንዴና ለመጨረሻ ጊዜ ተለያየሁ ። ግን የትም ወድቄ አልቀረሁም ። አየር ኃይል የእናት ቤት ነው ። በውጥ ያስተምርሃል ። የትም ብትሄድ ሰርተህ እንድትበላ ስንቅ ይሆንሃል ። ከአገር ውጪ ባለ መስሪያ ቤት ውስጥ በጥሩ ደሞዝ ተቀጥሬ እኖራለሁ ። በየጊዜው አገር ቤት እመላለሳለሁ ።

ማስተርን አልፎ አልፎ አየዋለሁ ። በእድሜ ላይ እድሜ ጨምሯል ። ግን ከነድሮው ሞራሉ እንዳልሆነ ነጋሪ አላስፈለገኝም ። ሁኔታው እራሱ ይናገራል ። በዚህ እድሜው የሰው እጅ ያያል ። ስንገናኝ ቡና እየጠጣን እናወጋለን ፤ በሹክሹክታ ። ሹክሹክታ ለምዶብናል ፣ ፍርሃትንም ወርሰናል ። ማንን እንደምንፈራ ፣ ለምን እንደምንፈራ እኛና እኛን የመሰሉ ካልሆኑ በስተቀር ማንም አይረዳንም ። ሳንሞት ሞተናል ። ማንነታችንን ፣ ሞራላችንን ፣ ይሉኝታችንንም ጭምር አሳልፈን ሰጥተናል ።

እኔ ወጣት ነበርኩ ። ዛሬ እድሜ ለቀድሞው  
አየር ኃይል አንዱ ጥግ ላይ አርፌ ጥሩ ገቢ  
አገኛለሁ ። አሁን ግምገማ የለብኝም ...  
አግብኜና ልጆች ወልጄ እየኖርኩ ነው ።  
ብዙዎች የስራ ባልደረቦቻችንን እንደ  
ወትሮው መንገድ ላይ አይታዩም ። በየቀኑ  
ማለዳ ማለዳ የዕድር ጥሩንባ መስማት  
ተለምዷል ። ቀብር በዝቷል ። መንገድ ላይ  
የሚታዩትንም አትልፉ ፤ መልካቸው ተቀይሮ  
አትለዩቸውም ። አይ ኢትዮጵያ .....  
አበቃሁ።

=====//////=====